

(चाल : श्रीविधि हरिहर)

आई जगदंबे । तुला रेणुके । माझि दया यावी ।

प्रपंच खोटा फासेपारधी, मोठी मायावी । धृ. ॥

याच अरण्यामधें चोरटें चहुंकडुनी उठले ।

परिपाठाच्या वाटा मोडुन, कैकाला लुटले ।

कडकांचे गळे कापुनि गिळिले कैकांचे खटले ।

काका काकी पणजे आजोबा बाबाही आटले ।

परंतु यांचें पोट भरेना मोठा खायावी ॥ प्रपंच. १ ॥

विकल्पाला वासना अशा घरबुडव्याच्या रांडा ।

इक्षुदंडापरी खावया लाविति एरंडा ।

विश्वामित्रासहि गुंगविलें मारुनि मुकुंडा ।

साठ सहस्र वर्षांचे घातलें पुण्य मुत्रकुंडा ।

मग अज्ञानी इतर जनांची, काय दशा व्हावी ॥ प्रपंच. २ ॥

ब्रह्मज्ञानी षट्शास्त्रांचीं धुंडाळिति तिपडें

भीष्मादिक शरपंजरिं पडले विर उपडे तिपडे ।

जटा बाढवुनि मठांत बसले, बदलुनियां रुपडें ।

कित्येक काळे हिरवे भगवे, रंगविती कपडे ।

परंतु त्यासीं बळेंचि ओढी, गळिं लावुनि दावी ॥ प्रपंच. ३ ॥

त्या रामानें पहा निःक्षत्रिय, पृथ्वीतळ केला ।

या रामाने रावण वधिला, जाउनि लंकेला ।

हिरण्यकश्यपु विदारुनि नर, - हरिनें जिकियला ।

महिषासुर मर्दिला तुझाही, प्रताप ऐकियला ।

परंतु शत्रु अजिंक्य पडला, हा आमुच्या डावीं ॥ प्रपंच. ४ ॥

या दुष्टानें फासे मांडिले, पहा रस्तोरस्तीं ॥

तुजकडे येतां बळे मार्गामधें, करि दंगामस्ती

हा कमजास्ती बोलुं देइना, केवढि जबरदस्ती ।

सुस्ति नको करूं सत्वर याची करि बंदोबस्ती ।

विष्णुदास म्हणे शरण आलों तुज, चरणकमल दावी ॥ प्रपंच. ५ ॥